

\*\*\*  
नवत्यधिकशततमः सर्गः

श्रीवसिष्ठ उवाच ।

ज्ञानस्य ज्ञेयतापत्तिर्बन्ध इत्यभिधीयते ।  
तस्यैव ज्ञेयताशान्तिर्मोक्ष इत्यभिधीयते ॥

श्रीराम उवाच ।

ज्ञानस्य ज्ञेयताशान्तिः कथं ब्रह्मन्प्रवर्तते ।  
सा रूढा बन्धताबुद्धिः कथं वात्र निवर्तते ॥

श्रीवसिष्ठ उवाच ।

सम्यग्ज्ञानेन बोधेन मन्दबुद्धिर्निवर्तते ।

निराकारा निजा शान्ता मुक्तिरेवं प्रवर्तते ॥

श्रीराम उवाच ।

बोधः केवलतारूपः सम्यग्ज्ञानं किमुच्यते ।  
येन बन्धादयं जन्तुरशेषेण विमुच्यते ॥

श्रीवसिष्ठ उवाच ।

ज्ञानस्य ज्ञेयता नास्ति केवलं ज्ञानमव्ययम् ।  
अवाच्यमिति बोधोन्तः सम्यग्ज्ञानमिति स्मृतम् ॥

श्रीराम उवाच ।

ज्ञानस्य ज्ञेयता भिन्ना त्वन्तः केति मुने वद ।  
उत्पाद्यो ज्ञानशब्दश्च भावे वा करणेऽथ किम् ॥

श्रीवसिष्ठ उवाच ।

बोधमात्रं भवेज्ज्ञानं भावसाधनमात्रकम् ।  
न ज्ञानज्ञेययोर्भेदः पवनस्पन्दयोरिव ॥

श्रीराम उवाच ।

एवं चैतत्कथमयं ज्ञानज्ञेयादिविभ्रमः ।  
सिद्धः शशविषाणाभो भविष्यद्भूतभव्यशः ॥

श्रीवसिष्ठ उवाच ।

बाह्यार्थभ्रान्तितो ज्ञेया भ्रमबुद्धिरिहोदिता ।  
बाह्यश्चाभ्यन्तरश्चार्थो न संभवति कश्चन ॥

श्रीराम उवाच ।

योऽयं प्रत्यक्षदृश्योऽर्थो मुने त्वमहमादिकः ।  
भूतादिरनुभूतात्मा स कथं नास्ति मे वद ॥

श्रीवसिष्ठ उवाच ।

आदिसर्गविधावेव विराडात्मादिकोऽनघ ।

- जातो न कश्चिदेवार्थो ज्ञेयस्यातो न संभवः ॥ ११  
श्रीराम उवाच ।  
भविष्यद्भूतभव्यस्था जगद्दृष्टिरियं मुने ।  
नित्यानुभूयमानापि न जातेति किमुच्यते ॥ १२  
श्रीवसिष्ठ उवाच ।  
स्वप्नार्थमृगतृष्णाम्बुद्वीन्दुसंकल्पितार्थवत् ।  
मिथ्या जगदहंत्वं च भाति केशोण्ड्रकं यथा ॥ १३  
श्रीराम उवाच ।  
अहं त्वमयमित्यादिजगज्जठरमप्यलम् ।  
कथं न जातं भगवन्सर्गादावनुभूतिमत् ॥ १४  
श्रीवसिष्ठ उवाच ।  
कारणाज्जायते कार्यं नान्यथेत्येव निश्चयः ।  
सर्वोपशान्तौ जगतामुत्पत्तौ नास्ति कारणम् ॥ १५  
श्रीराम उवाच ।  
महाप्रलयसंपत्तौ शिष्टं यदजभव्ययम् ।  
तत्कथं नाम सर्गस्य न भवेत्कारणं मुने ॥ १६  
श्रीवसिष्ठ उवाच ।  
यदस्ति कारणे कार्यं तत्तस्मात्संप्रवर्तते ।  
न त्वसज्जायते राम न घटाज्जायते पटः ॥ १७  
श्रीराम उवाच ।  
जगत्सूक्ष्मेण रूपेण महाप्रलय आगते ।  
आस्ते ब्रह्मणि तत्तस्मात्पुनरेव प्रवर्तते ॥ १८  
श्रीवसिष्ठ उवाच ।  
महाप्रलयपर्यन्ते केन सर्गास्तितानघ ।

- अनुभूता महाबुद्धे तत्रस्था सा च कीदृशी ॥ १९  
श्रीराम उवाच ।  
ज्ञप्त्यात्मिका श्रीस्तत्रस्था तादृशोरनुभूयते ।  
व्योमात्मिका तु न भवेन्न सत्तामसदेति हि ॥ २०  
श्रीवसिष्ठ उवाच ।  
एवं चेत्तन्महाबाहो ज्ञप्तिरेव जगत्त्रयम् ।  
विशुद्धज्ञानदेहस्य कुतो मरणजन्मनी ॥ २१  
श्रीराम उवाच ।  
तदेवमादितो नास्ति सर्गस्तदियमागता ।  
कुतः कथमिव भ्रान्तिरिति मे भगवन्वद ॥ २२  
श्रीवसिष्ठ उवाच ।  
कार्यकारणताभावाद्भावाभावौ स्त एव नो ।  
इदं च चेत्यते यद्यत्स्वात्मा चेतति चेतितम् ॥ २३  
श्रीराम उवाच ।  
चेतिता चेतति यन्त्रं द्रष्टा दृश्यत्वमीश्वरः ।  
कथमेति कथं वह्निं दहेत्काष्ठं कदा किल ॥ २४  
श्रीवसिष्ठ उवाच ।  
द्रष्टा न याति दृश्यत्वं दृश्यस्यासंभवादतः ।  
द्रष्टैव केवलो भाति सर्वात्मैकघनाकृतिः ॥ २५  
श्रीराम उवाच ।  
चिन्मात्रं तदनाद्यन्तं चेत्यं चेतयते तदा ।  
तदिदं जगदाभानं कुतः स्याच्चेत्यसंभवः ॥ २६  
श्रीवसिष्ठ उवाच ।  
चेत्यं हि कारणाभावान्न संभवति किंचन ।

चेत्याभावाच्चेतनस्य मुक्तताऽवाच्यता सदा ॥ श्रीराम उवाच ।	२७
एवं चेत्तदहन्तादि चेत्यं कथमिदं कुतः । कथं जगद्वेदनं च कथं स्पन्दादिवेदनम् ॥ श्रीवसिष्ठ उवाच ।	२८
कारणासंभवादादावेवोत्पन्नं न किञ्चन । कुतश्चेत्यमतः शान्तं सर्वं सर्गस्तु विभ्रमः ॥ श्रीराम उवाच ।	२९
अत्र मे विगतोल्लेखे निश्चेत्यचलनादिके । सकृद्विभाते विमले विभ्रमः कस्य कीदृशः ॥ श्रीवसिष्ठ उवाच ।	३०
कारणाभावतो राम नास्त्येव खलु विभ्रमः । सर्वं त्वमहमित्यादि शान्तमेकमनामयम् ॥ श्रीराम उवाच ।	३१
ब्रह्मन्भ्रममिवापन्नः प्रष्टुं जानामि नाधिकम् । नात्यन्तं च प्रबुद्धोऽस्मि पृच्छामि किमिहाधुना ॥ श्रीवसिष्ठ उवाच ।	३२
कारणस्यैव निकषं पृच्छ माऽऽकारणक्षयात् । परे स्वभावेऽनिर्वाच्ये स्वयं विश्रान्तिमेष्यसि ॥ श्रीराम उवाच ।	३३
मन्येऽहं कारणाभावात्पूर्वमेव न सर्गता । उदिता तेन कस्यायं चेत्यचेतनविभ्रमः ॥ श्रीवसिष्ठ उवाच ।	३४
अकारणत्वात्सर्वत्र शान्तत्वाद्भ्रान्तिरस्ति नो ।	

अनभ्यासवशादेव न विश्राम्यति केवलम् ॥ श्रीराम उवाच ।	३५
कुतो भवेदनभ्यासो भवेदभ्यसनं कुतः । कुतोऽभ्यासात्मिका भ्रान्तिरेषा पुनरुपस्थिता ॥ श्रीवसिष्ठ उवाच ।	३६
अनन्तत्वादनन्तस्य भ्रान्तिर्नास्ति च संप्रति । अभ्यासभ्रान्तिरखिलं महाचिद्धनमक्षतम् ॥ श्रीराम उवाच ।	३७
उपदेश्योपदेशादावनया शब्दसंपदा । किमन्यद्ब्रह्म मे ब्रह्मन्सर्वस्मिञ्छान्ततां गते ॥ श्रीवसिष्ठ उवाच ।	३८
उपदेश्योपदेशात्म ब्रह्म ब्रह्मणि संस्थितम् । बोधात्मनि न मोक्षोऽस्ति न बन्धोऽस्तीति निश्चयः ॥ श्रीराम उवाच ।	३९
देशकालक्रियाद्रव्यभेदवेदनचेतसाम् । सर्वस्यासंभवे सर्वसत्ता कथमुपस्थिता ॥ श्रीवसिष्ठ उवाच ।	४०
देशकालक्रियाद्रव्यभेदवेदनचेतसाम् । अज्ञानमात्रादितरा सत्ता नान्यास्ति नो पुरा ॥ श्रीराम उवाच ।	४१
बोध्यबोधकतापत्तेरभावाद्बोधता कथम् । द्वैतैक्यासंभवे ब्रह्मन्कारणासंभवे सति ॥ श्रीवसिष्ठ उवाच ।	४२
बोधेन बोधतामेति बोधशब्दस्तु बोध्यताम् ।	

२६५४		सर्गः १९०	
श्रीराम उवाच ।		४३	
भवद्विषयमेवायमुचितो नास्मदादिषु ॥			
श्रीराम उवाच ।		४४	
बोध एव यदाहंत्वमेति बोधान्यता तदा ।			
कुत एषा परेऽनन्ते नासावतिजलेऽमले ॥			
श्रीवसिष्ठ उवाच ।		४५	
यत्तद्बोधस्य बोधत्वं तदेवाहंत्वमुच्यते ।			
द्वित्वमत्रानिलस्पन्ददृशोरिव निगद्यते ॥			
श्रीराम उवाच ।		४६	
सौम्याब्ध्यन्तस्तरङ्गादिर्यथादत्ते यथास्थितम् ।			
तथा स्वरूपमात्रात्म बोध्यं बोधोऽवबुद्धवान् ॥			
श्रीवसिष्ठ उवाच ।		४७	
एवं चेत्तत्कथं कः स्याद्दोषो द्वित्वादिदोषतः ।			
अनन्ते स्थित एकस्मिञ्छान्ते पूर्णे परे पदे ॥			
श्रीराम उवाच ।		४८	
कोऽत्र कल्पयिताहंत्वं भुङ्क्ते भोक्ता च कश्च वा ।			
यन्मूलं यज्जगद्भ्रान्तिरनन्ता प्रविजृम्भते ॥			
श्रीवसिष्ठ उवाच ।		४९	
ज्ञेयसत्तावबोधे हि बन्धनं सच्च नास्त्यलम् ।			
ज्ञप्तेः सर्वार्थरूपत्वाद्बन्धमोक्षावतः कुतः ॥			
श्रीराम उवाच ।		५०	
ज्ञप्तेर्बाह्यार्थता दीपात्रीलादीव प्रवर्तते ।			
बाह्यस्त्वर्थोऽस्ति सद्रूपो ननु दृष्टोपलम्भनः ॥			
श्रीवसिष्ठ उवाच ।			
अकारणस्य कार्यस्य बाह्यस्यार्थस्य सत्यता ।			

सर्गः १९०		२६५५
श्रीराम उवाच ।		५१
येयं सा भ्रान्तिमात्रात्मरूपिणी नेतराङ्गिका ॥		
श्रीराम उवाच ।		५२
स्वप्नः सत्योऽस्त्वसत्यो वा दुःखं तावत्प्रयच्छति ।		
तथैवेयं जगद्भ्रान्तिः क उपायोऽत्र कथ्यताम् ॥		
श्रीवसिष्ठ उवाच ।		५३
एवं तावद्यथा स्वप्नस्तथेयं चेज्जगत्स्थितिः ।		
तत्पिण्डग्रहतार्थानां सर्वैव भ्रान्तितोदिता ॥		
श्रीराम उवाच ।		५४
किमेतावति संपन्ने संपन्नं भवति प्रियम् ।		
कथं च शाम्यत्यर्थानां स्वप्नादौ पिण्डरूपता ॥		
श्रीवसिष्ठ उवाच ।		५५
पूर्वापरपरामर्शात्पिण्डतार्थेषु शाम्यति ।		
स्वप्नेऽप्येवं स्थिते स्थूला भावना विनिवर्तते ॥		
श्रीराम उवाच ।		५६
भावना तनुतां याता यस्यासौ किं प्रपश्यति ।		
कथं शाम्यति तस्यायं संसारकुहरभ्रमः ॥		
श्रीवसिष्ठ उवाच ।		५७
उद्ध्वस्तमसदाभासमुत्पन्ननगरोपमम् ।		
वर्षप्रोन्मृष्टचित्राभं जगत्पश्यत्यवासनः ॥		
श्रीराम उवाच ।		५८
ततः किं तस्य भवति वासनातानवे स्थिते ।		
पिण्डग्रहे गतेऽर्थानां स्वप्नोपमजगत्स्थितेः ॥		
श्रीवसिष्ठ उवाच ।		
संकल्परूपजगतः क्रमात्सापि विलीयते ।		

वासना तस्य तेनाशु स निर्वाति विवासनः ॥ श्रीराम उवाच ।	५९
अनेकजन्मसंरूढा शाखा प्रसवशालिनी । भवबन्धकरी घोरा कथं शाम्यति वासना ॥ श्रीवसिष्ठ उवाच ।	६०
यथाभूतार्थविज्ञानाद्भ्रान्तिमात्रात्मनि स्थिते । पिण्डग्रहवियुक्तेऽस्मिन्दृश्यचक्रे क्रमात्क्षयः ॥ श्रीराम उवाच ।	६१
पिण्डग्रहविमुक्तेऽस्मिन्दृश्यचक्रे क्रमान्मुने । संपद्यते किमपरं कथं शान्तिः प्रजायते ॥ श्रीवसिष्ठ उवाच ।	६२
पिण्डग्रहभ्रमे शान्ते चित्तमात्रात्मतां गते । निरोधगौरवोन्मुक्ते जगत्यास्थोपशाम्यति ॥ श्रीराम उवाच ।	६३
बालसंकल्परूपेऽस्मिन्स्थिते जगति भासुरे । कथमास्थोपशमनं तादृग्दुःखाय किं नरः ॥ श्रीवसिष्ठ उवाच ।	६४
संकल्पमात्रसंपन्ने नष्टे दुःखं कथं भवेत् । संकल्पचित्तमात्रं यत्तत्तावत्प्रविचार्यताम् ॥ श्रीराम उवाच ।	६५
कीदृशं भगवंश्चित्तं कथं तत्प्रविचार्यते । किं च संपद्यते ब्रूहि तस्मिन्सम्यग्विचारिते ॥ श्रीवसिष्ठ उवाच ।	६६
चितश्चेत्योन्मुखत्वं यत्तच्चित्तमिति कथ्यते ।	

विचार एष एवास्य वासनानेन शाम्यति ॥ श्रीराम उवाच ।	६७
कियन्नाम भवेद्ब्रह्मन्न चेत्योन्मुखता चितेः । चित्तस्याचित्ततोदेति कथं निर्वाणकारिणी ॥ श्रीवसिष्ठ उवाच ।	६८
चेत्यं न संभवत्येव चित्किं चेतयते कुतः । चेत्यासंभवतश्चित्तसत्ता नास्ति ततश्चिरम् ॥ श्रीराम उवाच ।	६९
कथं न संभवत्येतच्चेत्यं यदनुभूयते । अपह्लवश्चानुभवे क्रियते कथमीदृशः ॥ श्रीवसिष्ठ उवाच ।	७०
यादृक्स्यादज्ञविषयं जगत्तस्य न सत्यता । यादृक्क तज्ज्ञविषयं तदनाख्यं यदद्वयम् ॥ श्रीराम उवाच ।	७१
त्रिजगत्कीदृग्ज्ञानां कथं तस्य न सत्यता । तज्ज्ञानां तु जगद्यादृक्कतुं किं न युज्यते ॥ श्रीवसिष्ठ उवाच ।	७२
आद्यन्तद्वैतमज्ञानां तज्ज्ञानां तन्न विद्यते । जगच्च नो संभवति नित्यानुत्पन्नमादितः ॥ श्रीराम उवाच ।	७३
आदितो यदनुत्पन्नं न संभवति कर्हिचित् । असद्रूपमनाभासं कथं तदनुभूयते ॥ श्रीवसिष्ठ उवाच ।	७४
असदेव सदाभासमनुत्पन्नमकारणम् ।	

जाग्रत्स्वप्नवदुद्भूतमर्थकृच्चानुभूयते ॥  
श्रीराम उवाच ।  
स्वप्नादौ कल्पनादौ च यद्दृश्यमनुभूयते ।  
तज्जाग्रद्रूपसंस्कारादनुष्ठानानुभूतितः ॥  
श्रीवसिष्ठ उवाच ।  
किं जाग्रद्रूपमाहोस्विदन्यत्स्वप्नेऽनुभूयते ।  
संकल्पे च मनोराज्ये इति मे वद राघव ॥  
श्रीराम उवाच ।  
स्वप्नेषु कल्पनाद्येषु जाग्रदेवावभासते ।  
संस्कारात्मतया नित्यं मनोराज्यभ्रमेषु च ॥  
श्रीवसिष्ठ उवाच ।  
तदेव जाग्रत्संस्कारात्स्वप्नश्चेदवभासते ।  
तत्स्वप्ने लुठितं गेहं कथं प्रातरवाप्यते ॥  
श्रीराम उवाच ।  
न जाग्रद्राजते स्वप्ने तद्ब्रह्मान्यत्तदेव हि ।  
बुद्धमेतत्कथं त्वन्यदपूर्वमिव भासते ॥  
श्रीवसिष्ठ उवाच ।  
नानुभूतोऽनुभूतश्च चेतस्यर्थोऽवभासते ।  
सर्गाद्यन्तादिमध्येषु स्वभ्यस्तस्त्विति भासते ॥  
श्रीराम उवाच ।  
एवं स्वप्नात्मकं भाति जगदित्येव बुद्धवान् ।  
ग्रहवत्स्वप्नयक्षोऽयं कथं ब्रह्मांश्चिकित्स्यते ॥  
श्रीवसिष्ठ उवाच ।  
योऽयं संसरणस्वप्नः स किंकारणको भवेत् ।

७५

७६

७७

७८

७९

८०

८१

८२

कार्यान्न कारणं भिन्नमिति दृष्टं विचारय ॥  
श्रीराम उवाच ।  
चित्तं स्वप्नोपलम्भानां हेतुस्तस्मात्तदेव ते ।  
विश्वं चाद्यन्तरहितमनासारमनामयम् ॥  
श्रीवसिष्ठ उवाच ।  
एवं चित्तं महाबुद्धे महाचिद्धनमेव तत् ।  
तथास्थितं न स्वप्नादि किञ्चनास्तीतरात्मकम् ॥  
श्रीराम उवाच ।  
अवयवावयविनोर्यथा भिन्नस्तथा स हि ।  
तत्रानवयवे ब्रह्मण्येकता जगदादिना ॥  
श्रीवसिष्ठ उवाच ।  
एवं न संभवत्येव नित्यानुत्पन्नमादितः ।  
जगत्तेनाजरं शान्तमजं सर्वमवेधितम् ॥  
श्रीराम उवाच ।  
काकतालीयवन्मन्ये सर्गाद्यन्तादयो भ्रमाः ।  
भ्रान्तिद्रष्टृत्वभोक्तृत्वसहिताः परमे पदे ॥  
श्रीवसिष्ठ उवाच ।  
या व्यापारवती रसाद्रसविदां काचित्कवीनां नवा  
दृष्टिर्यां परिनिष्ठितार्थविषयोन्मेषा च वैपश्चिती ।  
ते द्वे अप्यवलम्ब्य विश्वमखिलं निर्वर्णितं निर्वृतं  
यावद्दृष्टिदृशो न सन्ति कलिता नो शून्यता नो भ्रमः ॥ ८९  
इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे  
उत्तरार्धे रामविश्रान्तिर्नाम नवत्याधिकशततमः सर्गः ॥ १९० ॥

८३

८४

८५

८६

८७

८८

८९